

FILIPENSES

Yi Neczy Huidibi San Pablo Yajniguejx Je Mibijcpidijc Jim Filipos

1 Hich Pablo miid Timoteo tumbich ma Jesucristo ytung. Jada neczy iich ajcxy nguejxpy ma tüg'óciy huidibi mibijcp Dios jim Filipos huidibi yajpaatp ma Jesucristo. Nañ jadu'n jada neczy nyajniguxyich yi' ajcxy mijtungmiidpi etz mutztungmiidpi ma Dios ytung. ²Huen iich ajt nDios Teedy etz ajt nHuindzin Jesucristo may'ajt etz oy'ajt tunipy miid miich ajcxy ycixpi etz xyajjotcugfiygixipy.

Pablo mibijctzoy Dios miid je mibijcpidijc ycixpi

³Naag'oc naag'oc njäyamechich miich ajcxy njatytimyajnaxpyich jäygidaacin ma Dios miid miich ajcxy ycixpi. ⁴Njatytimjotcuje'ajtpich ooy naag'oc naag'oc Dios nmibijctzooyich miid miich ajcxy ycixpi. ⁵Jotcuje'ajtpich com miich ajcxy ti xypubéjtcixyich co ngapxhuäcxich Jesucristo y'ayuc ytiy'ajt. Jadu'n ti xypubéjtcixyich maabi nyajtzondägyich ngapxhuäcxich Jesucristo y'ayuc ixti chambaad. ⁶Nejhuiyibich

tiydudägy co Dios ti yajtzondägy yi oybi ytung ma miich ajcxy mjot mhuinma'n, etz jactunaamni ma miich ajcxy mjot mhuinma'n ixti mabaad Jesucristo anajty ymiin jadüg'oc ya naaxhuiñ miid y'ane'min etz ymic'ajt. ⁷Ooy ytudägyity co jadu'n jotcuje'ajtpich miid miich ajcxy ycixpi, com ooy ndzocy njihuüyich miich ajcxy. Dios may'ajt oy'ajt ti tuñ co ti xyajni'bicyich jada tung, etz miich ajcxy myajpaady quipxy miid iich ma Dios ytung, miid co miich ajcxy xyjäyamechich etz nañ xypubetyich ajcxy, huenma'amy iich nyajpaady, oy ixypy pujxtigoty, oy ixypy ma tungmiidpi yhuinduu co nnigapxpetyich Dios y'ayuc ytiy'ajt etz nañ nnigapxpetyich co yjanchity. ⁸Dios ñejhuiyb jadu'n nej mijcajee ooy ndzocy njihuüyich miich ajcxy miid je tzojcin jihuiyin huidibi Jesucristo ti xymöyich. ⁹Nmibijctzooybich Dios miid miich ajcxy ycixpi co xypubedipy ajcxy jigix jëbi nigi mdzogipy mjihuühuipy migügtijc, etz jigix ajcxy nigi m'ixpigipy

je tiy'ajt tudägypi, etz nañ nīgi mhuinjihuĩhuipy tüg'óciy nej Dios tzocy co nduunim. ¹⁰Nañ nmibijctzooybich Dios miid miich ajcxy ycixpi jigix jēbi mnejhuĩygixipy, etz nañ jigix jēbi mhuin'íjxcixipy huidibi jac'oy mdúnggixipy. Co oy mdúnggixipy, huin'it jēbi mdzináaygixy miid huädz jot huädz huinma'n, e ca' ni ti jotmay miich anajty ajcxy mmiidiñ, co anajty je xii je tiempo paady co Jesús anajty miñ ya naaxhuiñ jadüg'oc miid y'ane'min miid ymic'ajt. ¹¹Dios nmibijctzooybich miid miich ajcxy ycixpi co ajcxy mbattāhuip tüg'óciy oyjot oyhuinma'n, je oyjot oyhuinma'n huidibi Jesucristo tügpajc jēbi xymooygixy. E jadu'n jāy ajcxy capxpaadip Dios etz nañ huin'ügixip Dios co ajcxy ixipy nej tudägy mdzinaaygixy.

**Miid iich, yi njugy'ajtich,
yi' yi' Cristo**

¹²Ndzojcpyich co miich ajcxy mnejhuĩhuipy co miid je tzaachypi ycixpi huidibi nminaxyp nyajnaaxypich ya pujxtigoty, nīgi mayjäy ti midoy Jesús y'ayuc ytiy'ajt. ¹³Jadu'n ti yhuimbizimy co tüg'óciy soldadtijc etz jacjadyi jāy ya ma je gobierno ymijtjc ti nejhuiydäy ajcxy co nbujxtijc'iñayich miid co nduunich ma Jesucristo ytung. ¹⁴Nañ jadu'n miid co nbujxtijc'iñayich, paady ycixpi yi jacjadyi mibijcpidijc ti yjotmicpijccixy ma ajt nHuindzin Jesucristo tung, etz ycapxhuäcxy'adiichpy ajcxy Dios y'ayuc ytiy'ajt, ca' ma tzig'iñ jihui'n.

¹⁵Janch tiy'ajt jada co nijējity jāy capxhuäcxy je Cristo y'ayuc ytiy'ajt miid co ca' xyajmidzojccixy, etz nañ miid co xyajmidzip'ajtcixy. Nañ tiy'ajt jada co jacjadyi migügtijc xychojcp xyjihuiyb ajcxy, e capxhuäcxy ajcxy je Cristo y'ayuc ytiy'ajt miid oyjot oyhuinma'n.

¹⁶Janch tiy'ajt co nijējity migügtijc capxhuäcxcixy Jesucristo y'ayuc miid co ñaygömaya'ñyii ci'm, ca' nminaanim ycapxhuäcxp ajcxy cixyot huinijot. Yi' ajcxy y'ixtaayb nej xyajtajípy xyajmayípyich, jadu'n nej iich pujxtigoty n'ityich.

¹⁷Yi' ajcxy huidibi xychojcpich xyjihuiybich ycapxhuäcxp ajcxy Cristo y'ayuc com ñejhuiyb ajcxy co iich yam n'ityich pujxtigoty, miid co ti nhuinma'n nbidägyich co nnigapxpeda'ñich Jesucristo y'ayuc ytiy'ajt. ¹⁸Pen jāy ajcxy capxhuäcxp Cristo y'ayuc miid co ñaygömayáanigixy ci'm, o pen ycapxhuäcxyp miid oyjot oyhuinma'n, ca' ñējity, jotcujc'ajtpich co capxhuäcxy ajcxy Jesucristo y'ayuc.

¹⁹Com nnejhuiybich co miich ajcxy mmibijctzoogixy Dios miid iich ycixpi, e nañ nnejhuiybich co Jesucristo yjihui'n ymic'ajt xypubetyich, paady nīgi njotcugiyich, e nañ njjip'ijxypich co nbidzima'ñich pujxtigoty.

²⁰Ndzojcpyich etz nañ njjip'ijxypich co nmimadactāhua'ñich tüg'óciy ma iich mdzinaayin, e ca' ti tzöydu'n nbáadibich ma Dios yhuinduu. Ndzojcpyich nañ njjip'ijxypich co njaccapxhuäcxibich Jesucristo y'ayuc huinmic jotmic, jigix Jesucristo ycömay'idipy.

Ca' ñejity pen jactzinaayb, o pen n'o'cpich. ²¹Ich ndzinaayin njuugy'ajtin Cristo yi' ycixpi, e peni n'o'cpich, ti iich anajty mij nmadäy. ²²Pen njactzinaaybich, mayjäy oybi pada'ñ miid iich ndung ycixpi. Ca' nnejhuüyich huidibi jac'oy nhuin'ixipyich co tzojc n'ögibich, o co njactzinähuibich.

²³Ooy chachchipy nnejhuühuibyich huidibi jac'oy nhuin'ixipyich, co n'ögibyich, o co njactzinähuibyich. Ich ci'm nayjihuüiyijich ñgi jotcuje co ixipy tzojc n'ögyich, jigix ixipy mic'amy nicxy n'ityich jiiby tzajpjoty ma Cristo yajpaady. ²⁴Per jaccopity miid miich ajcxy m'oy'ajtin ycixpi, co njactzinähuibich.

²⁵Com nnejhuüybich co copicy njacpubeda'ñich miich ajcxy, paady nnejhuüybich co njactzinähuibich, e jigix jëbi nbubejtcixy ma Dios ytung etz ma yi mmibijcin. E jadu'n miich ajcxy ñgi mjotcuje'adipy ma mmibijcin. ²⁶Miich ajcxy huidibi yajpaatp ma Jesucristo, ñgi jotcuje m'idipy co nicxy n'ida'ñich jadüg'oc ma miich ajcxy.

²⁷Jëyi janchtiy co mdzinaayin mjugy'ajtin mi'ijtcixy jadu'n nej Cristo y'ayuc ytiy'ajt y'ane'my. Pen nicxpich anajty ci'm ma miich ajcxy, o pen ca' nnicxyich, per ndzojcypich co xypáadibich tiy'ajt co miich mic m'ijtcixy ma mmibijcin, tú'ciy cixyot huinijot mdungixy. Mic mjanchmidinaaygixy ni'amugi' yi mmibijcin, jadu'n nej ti mmijpidaaccixy Jesucristo ytiy'ajt, ²⁸e ca'ajcxy mdzig'ihuip co jäy ajcxy xymidziptzóongixipy, jada je'

tiy'ajt co tigoyamb ajcxy y'alma, e nañ jada je' tiy'ajt co miich ajcxy chóocixipy yi m'alma, e nañ jadu'n jada tiy'ajtip co Dios y'ity miid miich ajcxy. ²⁹Dios may'ajt oy'ajt ti tuñ miid miich ajcxy ycixpi co yaj'oyiij nej jëbi miich ajcxy mibijccixy Jesucristo etz nañ nej jëbi tzaachypi mminajxcixy myajnajxcixy miid Jesucristo ycixpi. ³⁰Ich etz miich ajcxy quipxyi ti mminajxim ti nyajnajxim tung ayo'n miid Jesucristo ycixpi. Miich ajcxy ti m'ixy ti mnejhuüy jadu'n nej iich ndung n'ayo'n ti mminaxy ti nyajnaxyich, co jim anajty n'ityich ma miich ajcxy. E nañ miich ajcxy mnejhuüyb nej iich chambaad mminaxy nyajnaxyich ndung n'ayo'nich miid Cristo ycixpi.

Cristo yung'ajt ñax'ajt etz ymij'ajt

2 Pen Cristo miich ajcxy mjot'amijmooyb miid yjihui'ñ miid ymic'ajt, pen ti jotcuje'ajtin mbateixy miid co Cristo xychojccixy xyjihuiygixy, pen yi' yjihui'ñ ymic'ajt ijtp ma miich ajcxy, pen mdzojccixyp mjihuiygixyp etz nañ mba'ayoogixy migügtijc, ²jotcuje'adipich miid co mdzinaaygixy ooy yajxon, xic xon, tügyi mnaychójcigixy mnayjihuiygixy miñ xyipy, tzinaaygixy quipxyjot quipxyhuinma'ñ. ³Ca' ajcxy ti mdunipy miid mgi'mdzojcin ycixpi. Nañ ni ca' amij agix naybidáacigixy co ti mdungixy. Tüg'óciy huidibi mdungixyp, mdunipy ajcxy miid yung naxy mjot mhuinma'ñ. Nidüg nidüg myajmij'adipy ñgi migügtijc, ca'ydi nej miich ci'm

mnayyajmij'adyii. ⁴Ca' huaad pin naydügpajc yci'm'oy'ajt ixtäy, nañ jadu'n tzocy co migügtijc myajmidzogipy y'oy'ajt.

⁵Pidaaccix mjet mhuinma'ñ tú'ciy jadu'n nej Jesucristo anajty yhuinma'ñ miidity co ya naaxhuiñ chinay. ⁶Oy Jesucristo yjaDiosity ti yhuinma'ñypidägy co jëbi ixmach yi' ymij'ajtin huidibi anajty yjamïid. ⁷Jesucristo ahuinguje pidaactay je mij'ajt huidibi anajty ymiid, e chi jadu'n chinay nej tüg tumbi co oy jadu'n ypi'c'aty jadu'n nej jäy. ⁸E co jadu'n ñaybidaaci nej naaxhuiñjây, chi yung naxy pidacy yjot yhuinma'ñ, e nañ capxymido y Dios ixti mibaad ñayyejci, huen jäy yaj'ögyii. E ooy anajty cho'ydu'nity co jäy yaj'o'ci cruudzcxixy. ⁹Paady ycixp Dios ti cömay jacnëgi Jesucristo, e ti pidäci yi' yxii jaccömay, ca'ydi jacpinjäy yxii. ¹⁰Jadu'n Dios ti cömay Jesús, jigix jëbi tüg'óciy tzajpjoty tzinaaybi etz tüg'óciy naaxhuiñjây, etz tüg'óciy jäy ajcxy huidibi ti ñaaxtigëy, co anajty ajcxy nidüg'óciy midoogixy co Dios capxpaatip Jesús yxii, chi ycojxtinaay'ihuiydähuipy ajcxy ma yi' yhuinduu, etz y'ojadadipy ajcxy Jesús nidüg'óciy. ¹¹E co nidüg'óciy ajcxy cöbigipy etz yajmij'adipy Jesucristo jadu'n nej ajcxy yHuindzin, jadu'n Dios Teedy ycömay'ida'ñ.

Yi pin ajcxy Cristo mibijcp, yi' yi' ajcxy jadu'n nej tüg tiicxin jajin

¹²Migügtijc ajcxy huidibi ooy ndzocy njihuüyich, com Jesucristo jadu'n ijpexjtin ti yecy, capxymidoogich cham co jigüëgy

nyajpaadyich ma miich ajcxy, tim jadu'n nej jayhuin iich miich ajcxy xycapxymidooy co n'ijtyich ma miich ajcxy. Naymijottigóoyigix jabom jabom mguydungixy Jesucristo ytiy'ajt etz mmi'ijtcix huädz mjet huädz mhuinma'ñ. Tungix Dios ytung miid yung naxy ajcxy mjet mhuinma'ñ, e huindzigiiygix Dios. ¹³Com Dios yi' tumb jabom jabom ma miich ajcxy mjet mhuinma'ñ, jigix jëbi miich ajcxy mdunipy yi' ytung yi' chojcín cixyjot huinijot jadu'n nej Dios tzocy.

¹⁴Tungix cixyjot huinijot Dios ytung, ca'y'aametzity yjotmetzity, nañ ni ca' miid tzip ejcin. ¹⁵⁻¹⁶Jadu'n mdunipy ajcxy ca'ydi pinjaty yxigixy co ti mdundigooygixy. Miich ajcxy Dios xy'ung'adiib, ca' mnigix'adiiyb ajcxy ti jibicpi. Tzinaaygix miid oyjot oyhuinma'ñ ma yi' jäy ajcxy yajpaady huidi jibic-huinma'ñ tumb huidibi tundigooyb ma Dios ytiy'ajt. Co miich ajcxy myajhuäcxy Dios y'ayuc ytiy'ajt huidibi alma yjugy'ajtin mooyb ma jibicjäydijc ajcxy, jadu'n nipaady nej tüg madzá ytiicxy coodz. Pen jadu'n mdungixy, co anajty Cristo ymiin jadüg'oc ya naaxhuiñ, jotcuje'adipich co anajty nnejhuüyich co ca' iich ndung etz nxii ndiempo yñadigi'aty co n'ijtyich ma miich ajcxy. ¹⁷Co n'ögibich miid Cristo ytung ycixpi, jadu'n nipaady nejjihuüy iich nni'py ti ndem ti nyocych miid miich ajcxy ycixpi co ti ngapxhuäcxich Dios y'ayuc ma miich ajcxy. E co miich ajcxy ti mmijpidaaccixy iich n'ayuc, jadu'n nipaady nejjihuüy

miich ajcxy ti myoxy ti mdoogy
yi mjogy'ajtin ma Jesucristo.
Jotcujc'ajtpich jadu'n co miich ajcxy
mjogy'ajtin ti myoxy ti mdoogy ma
Jesucristo. ¹⁸Nañ jadu'n miich ajcxy
mjotcujc'adipy quipxy miid iich.

Timoteo etz Epafrodito

¹⁹Pen iich ajt nHuindzin Jesús
tzojcpy, njijp'ijxypich co jëbi
nguexipyich Timoteo ma miich
ajcxy, jaydëbi njotcujc'adipyich co
anajty yi' xyajnimiiñich tiy'ajt nej
miich ajcxy myajpaady. ²⁰Timoteo
tügpaic huidibi huinma'n tú'ciy
miid jadu'n nej iich nhuinma'n
nmíididyich, etz nañ huidibi janch
naybidaacip miid miich ajcxy
m'oy'ajtin ycixpi. ²¹Yi jacjadyi
migügtijc huidibi yajpatp ma iich,
yajcopijcpy ajcxy yci'm'oy'ajtin, e
ca' ajcxy yajcopicy Jesucristo ytung.

²²Miich ajcxy mnejhuiyb jadu'n
nej Timoteo tudägy ytuñ miid
iich co ngapxhuäcxyich Jesucristo
y'ayuc ma miich ajcxy, tim jadu'n
nej tüg ung ytuñ miid yteedy.

²³Paady ycixp njijp'ijxypich co jëbi
nguexyich Timoteo ma miich ajcxy
mina anajty nnejhuiyich nej ycixipy
iich njotmay huidibi nmiidich ya.

²⁴Nañ nmibijcypich ajt nHuindzin
Jesucristo co yaj'ahuädzip iich
nnii'a ndü'a co jëbi iich ci'm nicxy
tzojc n'ixyich miich ajcxy.

²⁵Nañ jadu'n nhuinmaayich
co copicy jadüg'oc nguexipyich
ajt nmigüg Epafrodito ma miich
ajcxy, yi' huidibi xypubejtpich ma
ndung n'ayo'nich ya. Yi' huidibi
miich ajcxy ti mguexy ma iich, jëbi
xypubetyich ma tüg'óciy huidijaty
nyajmayajtypich. ²⁶Epafrodito ooy

nijot'aty co jëbi nicxy y'ixaangixy
miich ajcxy nidüg'óciy. Ooy yi'
ytajy ymaay co miich ajcxy ti
mnejhuiy co ypigyii. ²⁷Janch
tiy'ajt co Epafrodito ooy ti ypigyii,
jago jago ti yca'ögy. Per Dios ti
pa'ayoy Epafrodito, e nañ jadu'n
ti xypa'ayooyich, jigix ca'ydi
nīgi ayo'n jotmay nbaadyich.

²⁸Paady ycixp nīgi ndzocyich
co jëbi nguexipyich Epafrodito
ma miich ajcxy jadüg'oc, jigix
miich ajcxy mjotcugihuiip co
m'ixipy. E nañ jadu'n jëbi yquëgy
iich ndajin mayin miid yi' ycixpi.

²⁹Cöbajccix Epafrodito jotcujc,
jadu'n nej tüg migüg huidibi
yajpaatp ma ajt nHuindzin Jesús.
Yajmij'ajtcix tüg'óciy migügtijc
huidibi yjugy'ajtin yojxp toocp
miid Jesucristo ytung ycixpi,
jadu'n nej yi' ti ytuñ. ³⁰Com jago
jago Epafrodito ti yca'ögy miid
Cristo ytung ycixpi. Tzip tzaach
yjugy'ajtin ti minaxy ti yajnaxy co
ti xypubetyich ya. Com miich ajcxy
ca' ci'm jëbi xypubéjtcixyich ya,
paady yi' miich ajcxy ti xycodinäy.

Je tudägy'ajt je janchypi

3 Jadügnax, migügtijc ajcxy,
jotcujc'ajtcix co myajpatcixy
ma ajt nHuindzin Jesucristo.
Ca' ti adzijpin njihuiyich co
nnigapxpetyich jada tiy'ajt
jadüg'oc huidibi jayhuin ti
nyajnijayiygixy. Jadu'n nduñich
miid miich ajcxy m'oy'ajtin ycixpi.
²Naygüendi'ájtigix miid yi' ajcxy
y'ayuc huidibi ajcxy tundigooyb
co ajcxy yajcopijcy yi' tiy'ajt
huidibi pidacp ma jäy ninicx miid
tzuic. Jibic jäy yi' ajcxy, jadu'n

ajcxy nipaady nej uc. ³Yi jāy ajcxy huidibi tiydudāgy mibijcp Dios, ca' nmīnaanīm je' yi' ajcxy huidibi tiy'ajttīyip nīnīcx. Yi Dios yjāy ajcxy janchypī, yi' ajcxy cixyjt huinijot mibijcp mijpidacp Dios ytiy'ajt jadu'n nej iich ajt. Hich ajt n'ojadajtim Dios miid ajt n'espīritu, etz miid ajt njot nhuinma'n. Jotcujc'ajtim com je' co nyajpaatim ma Cristo Jesús, e ca' nyajcopijcim tijaty tiy'ajt huidibi jāy ajcxy ytumyb. ⁴Co ixypy ytiy'ajtity yi jadu'mbi huinma'n, jēbi ixypy naygōmayiijich ci'm, com jecy'ajty ca' anajty ni pin huidibi nīgi cuyduun yi jadu'mbi tiy'ajt ca'lydi iich. ⁵Co nductujcxīijīyich ma anajty ti nma'xung'atyich, chi oy nyajtiy'ajttīyich. Raza hebrea iich, Benjamín nmij'ap'ajtpyich nmijteedy'ajtpyich. Nma'xung'ajtich hebreojāy. Hich ndaj ndeedy hebreojāy ajcxy anajty. Nañ nmijpidaacich fariseo y'ixpijcin, jadu'n nej ajcxy yajnīguejy judíoājy ycōtujcin. ⁶Hich janchmictāgy anajty nguyduñich ngi'mhuinma'nīch, ixti mabaad anajty n'ixhuidity nbahuidityich mictāgy yi jāy ajcxy huidibi anajty mijpidacp Jesucristo. Ti nguydundāyich tūg'óciy judíoājy ycōtujcin. Ni pin ca' huaad yxīyich co ti ndundigooyich ma yi' ajcxy ycōtujcin. ⁷Tūg'óciy yi judíoājy yhuinma'n huidibi ti nyajcopīcyich anajty, jadachambi ca' ytimychobaady miid iich, co ti nmijpidāgyich Cristo ytiy'ajt. ⁸Jadachambi janchtiy, huidijaty anajty nyajcopijcpīyich, ti nnajtz'ixiīydāyich, jigix jēbi

nnejhuīhuībīch etz nguydunīpīch yajxon ajt nHuindzin Jesucristo oybi y'ayuc ytiy'ajt. Miid co ti nmijpidāgyich Jesucristo, paady nnajtz'ixiīydaayich tūg'óciy huidibi anajty nyajcopijcpīyich, yi jadu'mbi huinma'n cham ca' chobaady miid iich, jadu'n nipaady nej pūx. Jadu'n nduūñich miid Jesucristo ytiy'ajt oy'ajt ycixpī. ⁹E jadu'n nduūñich jigix jēbi nyajpaadyich ma Jesucristo. Jadu'n ti nnajtz'ixiīydāyich je tudāgy'ajtin huidibi ti nbaadyich co ti nguyduūñich Moisés ycōtujcin je jecyīp. Nañ jadu'n nduñich jigix jēbi nbāadībīch je tudāgy'ajtin huidibi Dios yecpy co nmibijcim nmijpidaacim Jesucristo. ¹⁰Ndzojcpīyich co njacnejhuīhuībīch Cristo y'ayuc ytiy'ajt. Nañ ndzojcpīyich co njacnejhuīhuībīch Cristo ymic'ajt, jadu'n nej yjugypījcy co y'o'cy. Nañ ndzojcpīyich co njacminaxipyich njacyajnaxipyich tzaachypī jadu'n nej Jesús minaxy yajnaxy tzaachypī, ixti mabaad jadu'n njatyich jadu'n nej Cristo yjaty co y'o'cy. ¹¹E paady ycixpī njijp'ijxpyich co n'ögībīch njugypīgīpyich jadūg'oc co anajty Dios yajjugypīcy yi jāy ajcxy tiibi y'öccīxy.

**Naymic'ijxim jigix nbaatim
huidibi Dios ti xyaj'ahuaniīyim**

¹²Ca' nmīnaanīm jadu'n nmīna'nīch co ti nmīmadactāyich nej Cristo ti mīmadactāy. Nañ ni ca' jadu'n nmīna'nīch co iich njot nhuinma'n ti nyajhuāztāyich. Njactumnīch, jigix jēbi Cristo y'oy'ajtin nbāadībīch. Com

Jesucristo ti xyhuin'ixyich jayijp, jaydēbi jada oy'ajtin nbáadibich. ¹³Migügtijc ajcxy, ca'íich ci'm naygömayijich, co ti nmimadactäyich Cristo y'oy'ajtin. Jada janchtiy ndumbyich, njäydigoydaaybich tüg'óciy huidibi ti ñaxy, e mictägy nduunich jēbi nbáadibich je oy'ajtin huidibi Dios jiiby tzajpjoty xymöhuaambich miid co nyajpaadyich ma Jesucristo. ¹⁴Mictägy nduunich miid tüg'óciy nmic'ajtich, jigix jēbi nbáadibich je oy'ajtin huidibi Dios jiiby tzajpjoty xymöhuaambich. Jadu'n nipaady nejihuüy miid pin nayboyicquipxyijich co nbada'ñich tüg premio.

¹⁵Hich ajt ti nhuinma'n ycixjni yca'pxni, tzoc panicxim je ixpijcin huidibi nmiid'ajtim. E pen nidügti miich ajcxy tigachjaty huinma'n miidity, Dios xyajnejhuíhuip ajcxy je tiy'ajt. ¹⁶Jada janchtiy, je tiy'ajt huidibi ti nbaatim copicy nguydundaayim, ca' n'ixmajtzim.

¹⁷Migügtijc ajcxy, panicxcix iich n'ijxpejt jadu'n nej ti ndzinäyich ma miich ajcxy. Nañ jadu'n miich ajcxy ijxpejt mbigipy ma yi' ajcxy chinaayin huidibi ijxpejt ti patcixy ma iich. ¹⁸Canaag'oc ti nnimaaygixy, e nnimaaygixy jadüg'oc miid tajin mayin co may nmigügtijc chinaaygixy jadu'n nej jihuüy midzip'ajtcixy je Cristo huidibi o'c cruudzcíxy miid ajt nbocy ycixpi. ¹⁹Dios yajtigoyip je'ajcxy y'alma. Yi' ajcxy ypidacpy yhuinma'n ma yi caayin uucin jiicxy ypicy, ma yjapadyii huen yjot yhuinma'n pidaaccixy ma Dios. Yi' ajcxy

chachñaygömaáyigixy ci'm ma yjapadyii tzo'ydu'n jihuüyigixipy. Hue' pidaaccixy yhuinma'n ma naaxhuiñ jäy chinaayin. ²⁰Hich ajt hue' nyajpaatim njäy'ajtim tzajpjoty, e njijp'ljxim co iich ajt nHuindzin Jesucristo miinaamb ya naaxhuiñ jadüg'oc, chona'n tzajpjoty, je huidibi xyajnidzögaanim ajt n'alma. ²¹Jesucristo xyajtigadzaanim ajt nninícx pocymiidpi, e xymöhuaanim tüg ninícx jemybi oybi, tim jadu'n nej yi' ñinícx miidity. Cristo xyajtigadzaanim ajt nninícx miid yi' ymic'ajt huidibi miid ane'mdäy mimadactäy.

Jotcuje'ajtcixy ajcxy ma je mHuindzin Jesús

4 Com Jesús xyajtigadzaanim ajt nninícx, paady ycixpi migügtijc huidibi ooy ndzocy njihuüyich, tiydudägy mibijccix ajt nHuindzin Jesucristo, ca' m'ixtigihuäccixy ma mmibijcin. Migügtijc ajcxy huidibi ooy nicxy nja'ixa'ñich, ooy njotcuje'atyich miid miich ajcxy ycixpi. Miid miich ajcxy ycixpi nbada'ñich n'oy'ajtin ma Dios.

²Nbijctzooybich may'ajt ma Evodia etz ma Síntique co huen ajcxy ixmajtcixy yi tzip etz huen naymigügpjicigixy jadüg'oc, com hue'ajcxy yajpaady mibijcpi ma Cristo. ³Miich migüg huidibi ti xypubetyich ma Cristo ytung, may'ajt nbijctzooybich ma miich co mgapx'oyíhuipy je tzip ma ajcxy je metzpi töxyjäy. Yijiibi metzpi töxyjäy tumb anajty ajcxy quipxyi miid iich co ngapxhuäcxxych Jesucristo y'ayuc ytiy'ajt. Yi' ajcxy

xypubejtich quipxyi miid Clemente etz yi jacjadyii huidibi anajty tumb quipxyi miid iich. Jada metzpi töxyjäy ajcxy yxii ycojayiy ymiin ma Dios ñecy, je necy ma Dios miidity cojay je jäy ajcxy yxii huidibi padamb jugy'ajtin huinixiibi.

⁴Jotcujc'ajtcix huinixii, miid co myajpatcixy ma iich ajt nHuindzin Jesucristo. Jadüg'oc nïgapxpetyich co huen jotcujc'ajtcixy. ⁵Jadu'n tzinaaygix jadu'n nej jëbi jäy ajcxy nejhuiigixy co miich ajcxy myajtungixy mecxtujcin ma mdzinaayin. Com huingon je xii je tiempo mina ymiina'n iich ajt nHuindzin Jesucristo jadüg'oc.

⁶Ca' ni ti mnidajcixy mnimaygixy. Capxpïdzimdaaygix ma Dios tüg'óciy ti jotmay miich ajcxy mmiid. Mibijctzoogix Dios, e nañ yajnaxcix jäygidaacin ma Dios. ⁷Co Dios mmibijctzóogixipy, huin'it ajcxy yi' xymöhuip jotcujc'ajtin mijcajee, e mayñaaxhuiñjäy ajcxy ooy yhuinmay ahuididipy miid miich ajcxy m'oy'ajtin ycixpi. Co myajpaady ajcxy ma Cristo Jesús, paady ycixpi Dios xyajtzinähuiipy ajcxy jotcujc etz xymöhuip ajcxy huinma'n tudägyi.

Tzojccix nijot'ajtcix huidibi oyip

⁸Jadügnax, migügtijc ajcxy, pidaaccix mhuinma'n ma tüg'óciy tiy'ajt huidibi janchip, tüg'óciy tiy'ajt huidibi jëbi nyajmij'ajtim. Pidaaccix mhuinma'n ma tüg'óciy tiy'ajt huidibi tudägyip. Pidaaccix mhuinma'n ma tüg'óciy huinma'n huidi huädzip etz tüg'óciy huinma'n huidi oy jäygidaacni.

Pidaaccix mhuinma'n ma tüg'óciy huinma'n huidibi jëbi yajcapxpaady. Huinmaaygix tüg'óciy jada oybi huinma'n etz huidibi huaad njäygidaacim.

⁹Yajtungix je tiy'ajt huidibi ti nyaj'ixpijcixy, etz je cötujc huidibi ti nmooygixy, etz je ayuc huidibi ti mmidoogixy co ti ngapxyich. Etz nañ tungix je iixpejt huidibi ti nyecyich. Cuydungix jada tiy'ajt, huin'it yi Dios yajpaadipy ma miich ajcxy etz xyajjotcujc'idipy ajcxy.

Filipenses ajcxy y'ofrendi miid Pablo ycixpi

¹⁰Iich ajt nHuindzin Jesucristo ti ooy xyajjotcugiyich co je tiy'ajt xypaadyich co miich ajcxy xyjäymechich jadüg'oc. Ca' nminaanim nmina'nich co miich ajcxy ti xyjäydigoydaayñich. Hue' anajty ycanibidzimy nej jëbi xypubejticyich. ¹¹Ca' nminaanim jadu'n nmina'nich co ooy ti jaty nyajmayajtnich. Com ti nhuinma'n nbidägyich co njotcujc'adipyich miid tijaty nmiidich, oy tim minaaxii tim minaatiempo. ¹²Com iich ci'm nejhuiybich nej jaty ajcxy y'ayoy yjottigooy, e nañ nejhuiybich nej jäy ajcxy chinäy co miid'aty tijaty may'amy. Ti nnejhuiydäyich nej jëbi ndzinäyich, nej jëbi nyajnaxich xii tiempo; pen cu'xyi ngaayich, o pen ca' cu'xyi ngayich, pen nmiidich conax, o pen ca' ti nmïdidyich. ¹³Jëbi ndzinähuiibich jotcujc huenti huennejity, com Cristo xymic'ajtmooybich. ¹⁴Ooy oy ti mdungixy co ti xypubéjtcixyich ma iich n'ayo'n njotmay.

¹⁵Jadu'n nej miich ajcxy huidi jim Filipos mnejhuiyb ajcxy, je taabi nyajtzondacyich co ngapxhuäcxyich Jesucristo y'ayuc ytiy'ajt, co ndzooñich jim Macedonia miich ajcxy ti xymiyoxyich, e jac tigati ti mguejxcixy ma iich. E miich ajcxy jim Filipos huidibi mibijcp Jesús, miich ajcxy tügpajc xypubejtich ca' jac ni pin. ¹⁶Co n'ljtyich jim Tesalónica miich ajcxy xyajniguejxyich pubejtin metz'oc tugig'oc, e jadu'n miich ajcxy xypubejtyich miid huidibi anajty nyajmayjajtpich. ¹⁷Ca' nminaanim ooy ndzachjijp'ixynich pubejtin, jada janchtiy ndzojcpyich co miich ajcxy nig'i oy'ajtin mbaadipy co anajty mmejtzcixy ma Dios yhuinduu. ¹⁸Ti ooy yhuaadïy yi mbubejtin ixti nyajconajxpich. Miid je pubejtin huidibi ti myajmiguejxcixy Epafrodito cham nmíididyich ca'pxy, ca'ti n'ocyajmayjajtnich. Miid jada pubejtin huidibi miich ajcxy ti xymöyich, ti ooy njäygidägyich, tim jadu'n nej Dios jäygidacy je

poomjoc huidibi yajhuindzigiiyi. ¹⁹Iich nDios miich ajcxy xymöhuip tüg'óciy huidibi miich ajcxy myajmayjajtpy. Mijcajee yi' miich ajcxy xymöhuip yi oybi mijpi oy'ajtin huidibi yi' ymiid ma yi Jesucristo. ²⁰iHuen iich ajt nDios Teedy cömay'idipy huinixii huinitiempo! Jadu'n jada. Amén.

Capxpooocxin huidibi cijxnip je necy

²¹Tungix may'ajt capxpooocxix miid iich ycixpi tüg'óciy migügtijc huidibi yajpatp ma ajt nHuindzin Jesucristo. Je migügtijc huidibi yajpatp miid iich nañ jadu'n xyajniguejxcixy capxpooocxin.

²²Tüg'óciy je mibijcpidijc huidibi yajpatp ya cajpjoty xyajniguejxp ajcxy capxpooocxin, yi' ooy ytimyjajijpity huidibi ajcxy yajpatp ma je mij ane'mbi César ycötujctac xyajniguejxyp ajcxy capxpooocxin.

²³Huen iich ajt nHuindzin Jesucristo may'ajt oy'ajt tunipy miid tüg'óciy miich ajcxy. Jadu'n ngapxycíxyich. Amén.